

بسم اللہ الرحمن الرحیم

نحمدہ ونصلی علی رسولہ الکریم۔ أما بعد!

عالمان جلیلان وفاضلان کریمان جناب مولانا مفتی انیس الرحمن قاسمی (ناظم امارت شرعیہ) و مولانا محمد اسامہ شمیم ندوی صاحبان نے عصر حاضر میں اردو زبان کے اندر وہ عظیم کارنامہ انجام دیا ہے، یا انجام دینے کی کوشش کر رہے ہیں، جو اس سے پہلے راقم کے علم میں کسی نے انجام نہیں دیا ہے، کہ سب مفتیان ہند کے دو سو (۲۰۰) سالہ عظیم اور ضخیم فتاویٰ کے جمع کرنے کا اور انہیں یکجا طبع کرانے کا خاص ترتیب کے ساتھ دنیا کے اسلام کے سامنے لانے کا بیڑا اٹھایا۔ (فجزاهما اللہ خیر الجزاء)

اللہ سے دعا ہے کہ اس ابتدائی قدم کو تکمیل تک پہنچائے اور مرتبین کے ارادہ اور مقصد کے مطابق عالم اسلام اور تمام مسلمانوں کے لیے نافع بنائے، راقم کا خیال ہے کہ یہ عظیم الشان منصوبہ ہے، اس سے قبل شاید خیال میں بھی کسی کو مشکل سے آیا ہوگا کہ بظاہر اس کام کو پورا کرنے کے لیے عمر نوح چاہئے۔ اللہ تعالیٰ ان دونوں کی عمروں میں برکت عطا فرمائے اور اس منصوبہ کو پایہ تکمیل تک پہنچائے۔ اسی کے ساتھ ایک مخلصانہ اور مؤدبانہ بلکہ تجربہ کارانہ یہ درخواست بھی ہے کہ جن مطبوعہ فتاویٰ سے یا جن علما کے اس مجموعہ میں فتوے جمع کئے گئے ہیں، ان کی فہرست پر نظر ثانی کر کے اس فہرست کو مختصر کر دیا جائے تو یہ مجموعہ زیادہ بہتر اور زیادہ قابل اعتماد ہو جائے گا اور کام بھی خاصا مختصر ہو جائے گا۔ یہ بات بیان سے رہ گئی کہ شروع میں مبادی کے قبیل سے جو مضامین شامل ہیں، وہ بہت مفید ہیں۔

سردست اس سے زیادہ کچھ کہنا اور لکھنا غیر ضروری بھی ہوگا اور قبل از وقت بھی۔ اس کی افادیت سے انکار نصف النہار میں چمکتے سورج کی افادیت سے انکار کے مرادف ہوگا۔ (واللہ الموفق للإتمام)

اخیر میں احقر جیسے گمنام اور بے بضاعت شخص کو اس گرانقدر ہدیہ کے ارسال فرمانے پر تہہ دل سے شکریہ ادا کیا جانا ضروری ہے۔ والسلام

(محمد برہان الدین سنبھلی)

صدر شعبہ تفسیر و استاذ حدیث و فقہ و اصول
دارالعلوم ندوۃ العلماء لکھنؤ، یوپی، ہند

۱۴۳۵ھ/۷/۲۸

۲۰۱۴ء/۵/۲۸

بسم اللہ الرحمن الرحیم

مبارک اقدام

گرامی قدر مولانا محمد اسامہ شمیم ندوی صاحب (نگراں فتاویٰ علماء ہند) کی بھیجی ہوئی کتاب فتاویٰ علماء ہند جلد اول موصول ہوئی۔ اللہ رب العزت کا پسندیدہ و نازل کردہ دین انسان کی دنیا و آخرت کی کامیابی کا ضامن ہے، اس مبارک دین میں انسان کے لیے پیدائش سے لے کر موت تک مکمل رہنمائی ہے۔ زندگی گزارنے اور دین دار بننے کے لیے علم صحیح کی ضرورت ہے، علم صحیح کے بغیر دین دار بننا محال و ناممکن ہے۔ اسی لیے شریعت مطہرہ میں حصول علم کی بہت حوصلہ افزائی کی گئی ہے۔ علم کے حصول کی ترغیب دی گئی ہے اور حصول علم پر فضائل بیان کئے گئے ہیں۔

ہر دور میں علمائے امت و صلحائے ملت نے شمع علم کو فروزاں رکھا ہے، علم صحیح کی بنیاد پر ملت کی رہنمائی کا دینی فریضہ انجام دیا ہے۔ درس و تدریس، دعوت و تبلیغ اور وعظ و تقریر کے ذریعہ دینی احکام اور ان کے انجام دینے کے طریقے پوری تفصیل کے ساتھ افراد کے سامنے پیش کئے گئے ہیں۔ ملت کی صحیح رہنمائی اور نیک صالح معاشرہ کی تشکیل میں اہم کردار فتاویٰ کا بھی ہے۔ بے شمار مفتیان کرام نے اس میدان میں اپنی گرانقدر خدمات انجام دی ہیں۔ یہ بات بھی روز روشن کی طرح عیاں ہے کہ اس میدان میں علمائے ہند کی خدمات بہت نمایاں اور ممتاز مقام کی حامل ہیں۔

خوشی و مسرت کی بات ہے کہ حضرت مولانا انیس الرحمن قاسمی صاحب دامت برکاتہم (ناظم امارت شریعہ بہار، اڑیسہ و جھارکھنڈ) نے اس کا عزم کیا کہ علمائے ہند کے فتاویٰ کا ایک مجموعہ کتابی شکل میں تیار کیا جائے اور ہمہ جہتی خدمات انجام دیتے ہوئے ہجوم کار و کثرت مشاغل کے باوجود اس کام میں مصروف بھی ہو گئے، ان کی محنت شاقہ اور عرق ریزی کے نتیجہ میں علمائے ہند کی پہلی جلد زیور طبع سے آراستہ ہو کر منصبہ شہود پر جلوہ گر ہو گئی ہے۔ اس کام کی اہمیت و افادیت مسلم ہے۔

فتاویٰ کے نظم و ترتیب اور انتخاب و تبویب کے لیے علمی مہارت، پختہ صلاحیت، ٹھوس قابلیت اور فقہی بصیرت کی ضرورت ہے۔ یہ تمام نمایاں صفات مولانا موصوف کے اندر بدرجہ اتم موجود ہیں۔ یہ ایک سعی جمیل اور مبارک اقدام ہے۔ ہمیں امید ہے کہ یہ مجموعہ فتاویٰ اسلامی لائبریری میں ایک شاندار اضافہ، علمائے کرام و مفتیان عظام کے لیے سرمہ بصیرت و معرفت اور عوام و خواص سب کے لیے یکساں طور پر نافع و مفید ثابت ہوگا۔

اللہ رب العزت اس مبارک کوشش کو شرف قبولیت عطا فرمائیں۔ مرتب اور نگراں دونوں کے علم و عمل میں برکت عطا فرمائیں۔

”اے دعا از من و از جملہ جہاں آمین باد“

(عبدالاحد ازہری)

ناظم اعلیٰ معہد ملت مالگائوں

نائب صدر اسلامک فقہ اکیڈمی انڈیا

تأثرات

جناب انجینئر شمیم احمد صاحب کے صاحبزادے اور گلوبل پیس آرگنائزیشن کے چیرمین مولانا محمد اسامہ شمیم ندوی ایک حوصلہ مند اور صالح نوجوان عالم دین ہیں، ان کا علمی ذوق نہایت ہی عمدہ اور قابل تعریف ہے۔ ان کے زیر اہتمام اور امارت شرعیہ بہار، اڑیسہ و جھارکھنڈ کے موقر ناظم مولانا انیس الرحمن قاسمی کی ترتیب و تحقیق کے ساتھ گذشتہ دو سو سالوں کے علماء ہند و پاک کے فتاویٰ کی جمع و اشاعت کا سلسلہ شروع کیا گیا ہے، یہ کام اپنے آپ میں جس قدر غیر معمولی اہمیت و قدر و قیمت رکھتا ہے، اس میں اسی قدر محنت، جدوجہد اور یکسوئی کے ساتھ سعی مسلسل کی بھی ضرورت ہے، تحقیق و جستجو کے نہ جانے کتنے معرکے سر کرنے کے بعد ہی اتنا عظیم الشان علمی، تحقیقی و فقہی کام انجام پا سکتا ہے۔ الحمد للہ آج بھی ہمارے اہل علم کے طبقے میں ایسے لوگ موجود ہیں جو علم و تحقیق کے ہفت خواں طے کرنے کی صلاحیت رکھتے ہیں اور عزم و ارادہ بھی۔ یہ پروجیکٹ ”فتاویٰ علماء ہند“ کے نام سے شائع ہوگا، مرتب اور نگراں نے فتاویٰ کے اس عظیم الشان مجموعے کو تیس ہزار صفحات اور ساٹھ جلدوں میں سمیٹنے کا منصوبہ بنایا ہے، مگر گذشتہ دو صدیوں میں ہندوستان اور پاکستان میں فقہی موضوعات پر جتنے کام ہوئے ہیں اور دونوں ملکوں کی نمایاں درس گاہوں سے جو فتاویٰ جاری کئے گئے ہیں، ان سب کو یکجا کرنے کے بعد کچھ بعید نہیں کہ اس کتاب کی جلدیں ساٹھ سے بھی تجاوز کر جائیں۔

کتاب کی پہلی جلد منظر عام پر آچکی ہے، اس کے مشمولات کو دیکھنے سے اندازہ ہوا کہ مرتب موصوف نے غیر معمولی تحقیق و تفتیش سے کام لیا ہے، کتاب کا مقدمہ ۳۸ صفحات پر مشتمل ہے، جس میں فقہ و اجتہاد اور فتویٰ کے اصول و مبادی سے بحث کرنے کے ساتھ برصغیر ہند و پاک کے نمائندہ مراکز افتا کا تعارف اور علم فقہ میں مہارت رکھنے والے دونوں ملکوں کی شخصیات کا مبسوط اور مفصل تذکرہ کیا گیا ہے، ۳۹۰ سے ۵۶۵ تک کے صفحات میں کتاب الطہارۃ اور اس کے ذیل میں فرائض وضو، سنن وضو، مستحبات وضو، مکروہات وضو اور نواقض وضو سے متعلق فتاویٰ کو جمع کیا گیا ہے۔ کتاب کے حواشی بھی انتہائی علم ریز اور تحقیقی ہیں۔

بلاشبہ کام انتہائی وقیع ہے، میں اس کے لیے جناب مولانا انیس الرحمن قاسمی اور جناب مولانا محمد اسامہ شمیم ندوی کی خدمت میں دلی مبارکباد پیش کرتا ہوں اور دل سے دعا گو ہوں کہ اللہ تبارک و تعالیٰ اس عظیم ترین علمی منصوبے کی بخیر و خوبی تکمیل فرمائے۔ ان کے علمی ذوق میں مزید بالیدگی عطا فرمائے اور دینی و دنیوی ترقیات سے نوازے۔ (آمین)

(مولانا) محمد اسرار الحق قاسمی

صدر آل انڈیا تعلیمی و ملی فاؤنڈیشن ریمبر پارلیمنٹ کشن گنج، بہار

پوسٹ بکس: ۹۷۲۴، ڈکرنگر، جامعہ نگر، نئی دہلی۔ ۲۵

بسم اللہ الرحمن الرحیم

عزیز گرامی مولانا محمد اسامہ شمیم ندوی زید شرفہم کے زیر اہتمام کتاب مستطاب ”فتاویٰ علماء ہند“ جو انشاء اللہ ساٹھ جلدوں میں زیور طبع سے آراستہ ہو کر منصفہ شہور پر جلوہ آراء ہوگی، جو نہ صرف طلبائے علوم نبوت اور مدارس دینیہ کے اساتذائے کرام اور مفتیان عظام کے لیے ”نعمت غیر مترقبہ“ ہوگی، بلکہ پوری ملت اسلامیہ کے لیے نایاب علمی تحفہ ثابت ہوگی۔

حضرت مولانا مفتی انیس الرحمن قاسمی (ناظم امارت شرعیہ) دامت برکاتہم نے بتوفیق الہی اس نادر کام کو انجام دیا ہے، بالیقین یہ حضرت والا کی شایان شان تھا کہ اتنی عظیم الشان خدمت کو انہوں نے بحسن و خوبی انجام دیا ہے۔ یہ رفاعی فقیر دست بہ دعا ہے کہ اللہ جل شانہ حضرت والا دامت برکاتہم کی صحت میں اور وقت میں خوب برکت عطا فرمائے اور اس کتاب مستطاب کی مکمل طباعت، نشر و اشاعت کے لیے عزیز گرامی زید شرفہم کو درکار تمام اسباب غیب سے فراہم فرمائے اور حضرت مرتب اور عزیز گرامی ناشر کی اس گرانقدر و مؤقر خدمت و کاوش کو قبولیت کا شرف بخشے۔

ادنیٰ رفاعی فقیر

شاہ قادری سید مصطفیٰ رفاعی جیلانی ندوی

صدر الاصلاح بنگلور

خانوادہ قادریہ رفاعیہ کرناٹک